

il-pont

migbura minn Patrick Sammut

Editorjal

Habib tiegħi kittieb, poeta u editor ta' ġurnal letterarju-kulturali fir-reġjun tal-Molise fl-Italja, Amerigo Iannaccone, dan ix-xahar kiteb dwar l-ghajbien silenzjuż mill-antologiji letterarji skolastiċi ta' kittieba u poeti ewlenin bħal Salvatore Quasimodo (Premju Nobel, 1959), Alfonso Gatto, Leonardo Sinisgalli, Leonardo Sciascia, Elio Vittorini, Libero De Libero u tant oħrajn, kollha min-nofsinar tal-Italja. Dan fakkarni f'dak li qed iseħħ b'mod silenzjuż, minkejja dak kollu li jistgħu jgħidu ċerti wħud, fil-qasam lokali. Qed nirreferi għall-antologiji ta' poezija u letteratura Maltija godda intizi għall-istudenti tal-Malti. Qed jitwarrbu kittieba ta' ċerta importanza u kalibru biex minflok jidhru x-xogħlijiet ta' oħrajn li "jappellaw għaż-żgħażaġħ". Ta' min jingħad li kien hemm żmien meta kien qed isir xogħol biex antologija ta' poezija Maltija ewlenija fl-istudju tal-Malti Intermedju u Avvanzat ikollha segwitu xieraq u b'hekk tkompli tissaħħaħ l-istampa generali tal-poezija Maltija mill-bidu sal-preżent. Kien proġett li inkluda bosta ismijiet godda fil-qasam tal-poezija lokali, inklużi bosta żgħażaġħ u nisa. Il-proġett b'xorti ħażina ġie abbandunat minkejja li kien wasal qrib tmiemu u dan minħabba raġunijiet

differenti. F'dawn il-każi l-angli kustodji għomorhom qasir. Jista' jinħass minn xi wħud li antologija bħal din għadda żmienha, forsi għax hija demokratika żzejjed u tinkludi fiha mal-107 poeta u poetessa (minkejja li dawn tal-aħħar fil-kteb imsemmi huma rappreżentati f'minoranza kbira), u mhux biss dawk li minn dejjem kellhom ir-riħ fil-qala'. Jista' jkun hemm min qed jaħseb biex antologija bħal din tiġi sostitwita minn gabra ġdida, għażla ġdida, dejjem li "tappella għaż-żgħażaġħ", antologija li żgur se tiġi ppreparata minn dawk li "l-hobż jafu jogħmoduh". Nistaqsi: se jkollna antologija oħra magħmula minn xogħlijiet miktubin mis-soltu ismijiet, ħbieb tal-ħbieb, b'xi ftit ismijiet emergenti, anki huma ħbieb tal-ħbieb? Se jkollna antologija oħra, b'introduzzjoni kritika li tgħidilna bl-ikbar awtorità li dawk rappreżentati huma l-aħjar poeti taż-żmien, stilel jgħammxu f'sema mdallam? Nemmen li filwaqt li għandna nagħtu spazju xieraq lill-ġdid, m'għandna qatt inwarrbu l-imġhoddi, f'dan il-każ is-sisien tal-letteratura tagħna, u lanqas naħbu l-vera sitwazzjoni li fiha tinsab din l-istess letteratura. Minkejja dak li jingħad, fil-qasam letterarju Malti hawn kemm kwalità kif ukoll varjetà. Żgur li m'għandu jkun hawn monopolji tal-ebda tip.

Kuntatt: sammutpatrickj@gmail.com

L-A#BARIJET

DWAR KUNJOMIJET, ISMIJET U LAQMIJET

Nhar it-Tnejn, 29 ta' Lulju, ġewwa l-bitħa tat-Teatru Manoel, The Writers Club ikkolaboraw ma' Poeżijaplus għal serata bl-isem ta' *Laq(għa) mijiet—Mijiet ta' kunjomijiet, ismijiet u laqmijiet... u ftit tifsiriet*. It-tema kienet l-ismijiet (kunjomijiet u laqmijiet inklużi). Din il-lejla ħadet l-għamla ta' qari ta' testi b'karattri b'ismijiet interessanti. Kien hemm sessjonijiet ta' mużika, kif ukoll ta' diskussjoni dwar l-etimologija ta' ċerti kunjomijiet. Il-mistieden speċjali għal din il-parti kien Dr. Mario Cassar, espert fuq il-kunjomijiet. Dawk li attendew kienu mhegga jsaqsu dwar kunjomhom.

IMUT IL-KITTIEB ELMORE LEONARD

Elmore Leonard miet fl-20 t'Awwissu li għadda, fl-età ta' 87 sena, f'Michigan, fl-Istati Uniti. Huwa kien ewlieni fost il-kittieba tar-rumanz tal-krimini fl-Amerka. Kiteb iktar minn 40 rumanz, fosthom *Swag* (1976), *Glitz* (1985), *Get Shorty* (1990), *Out of Sight* (1996), u *Be Cool* (1999). Kien juża lingwa diretta u sempliċi u bosta mill-istejjer tiegħu ġew aktar tard mibdula f'films ta' suċċess kbir bħal *Get Shorty* (1995) u *Jackie Brown* (1997).



Il-kittieb Amerikan, Elmore Leonard.

IL-FESTIVAL TA' LETTERATURA MEDITERRANJA

Dan hu festival annwali li jlaqqa' għadd sabiħ ta' kittieba mill-Mediterran, inkluża Malta. Din is-

sena infirex fuq tliet ijiem, bejn id-29 u l-31 ta' Awwissu, u fih ħadu sehem kittieba bħal Karl Schembri, Denisa Mirena Piscu (Rumanija), Fahredin Shehu (Kosovo), Mazen Maarouf (Palestina), Angela Bonanno (Sgallija), Monique Roffey (Renju Unit/Trinidad), Immanuel Mifsud, Tsead Bruinja (Olanda), Maria Grech Ganado, Khaled Khalifa (Sirja), Nikola Madzirov (Maċedonja) u oħrajn. Il-Festival kien imżewwaq ukoll b'mużika, intervisti, qari ta' poeżija u viżjoni ta' films qosra. Din kienet inizzjattiva oħra ta' Inizjamed.

LEJLA TA' POEZIJA FIR-RABAT, GĦAWDEX

Nhar is-Sibt, 31 ta' Awwissu, l-Għaqda Poeti Maltin tellgħet Lejla ta' Poeżija u Mużika fil-Ministeru għal Għawdex, fir-Rabat. Is-serata kienet preseduta mill-Ministru għal Għawdex, l-Onor. Anton Refalo. L-attendenza kienet tajba ħafna u dan seħħ anki bis-saħħa tal-għajnuna tal-kittieb, poeta u rappreżentant għal Għawdex tal-Għaqda Poeti Maltin, Charles Bezzina. Inqraw poeżiji bil-Malti u bl-Ingliż, minn poeti ta' generazzjonijiet differenti, fosthom ta' membri onorarji tal-Għ.P.M. bħall-Kelinu Vella Haber, il-Kan. Joe Mejlak, Ġianninu Cremona u l-mibki Marcell Mizzi. Ħadu sehem ukoll il-kantanti Josephine Marie Grima u Rosabel Pavia, il-kitarrist Joe Engerer, u l-flawtista, Charlene Portelli. Mexxiet il-Lejla, Miriam Ellul.



Il-poeti, kantanti u mużiċisti li pparteċipaw fil-Lejla ta' Poeżija u Mużika f'Għawdex.

L-A#BARIJET

IMUT SEAMUS HEANEY

Nhar il-Ġimgħa, 30 ta' Awwissu, miet il-poeta, drammaturgu, traduttur, lettur u rebbieh tal-Premju Nobel fil-Letteratura 1995, Seamus Heaney. Fost kitbiet magħrufin tiegħu wieħed jista' jaqra *Death of a Naturalist* (1966), *Field Work* (1979), *The Spirit Level* (1996), traduzzjoni tal-*Beowulf* (1999), *District and Circle* (2006), u *Human Chain* (2010). Heaney tweled fit-13 t'April 1939 f'Castledawson, fl-Irlanda ta' Fuq, kien mizzewweg u kellu tliet ulied.



Il-kittieb Irlandiż Seamus Heaney.

KTIEB ĠDID MINN TERRY EAGLETON

Għadu kemm ħareġ ftit ġimgħat ilu mill-Università ta' Yale l-iktar ktieb reċenti tal-kritiku letterarju, għalliem u polemista, Terry Eagleton, bl-isem ta' *How to Read Literature*. Dan wara li s-sena l-oħra kien ippubblika mill-istess università, *The Event of Literature*. Bħala kritiku letterarju Eagleton għamel isem bil-ktieb *Literary Theory: An Introduction*, li ħareġ fl-1983. Fost l-ideat ta' Eagleton hemm dik li ssostni li l-letteratura hija funzjoni ta' fatturi ekonomiċi u b'hekk tkompli tifrex jew tiddegrada l-istruttura tal-klassi soċjali. F'*How to Read Literature* Eagleton jipprezentalna strategiji bażiċi kif għandna napprezzaw il-letteratura.

KUNSILL ĠDID GĦALL-AKKADEMJA TAL-MALTI

Nhar il-31 ta' Awwissu 2013 saret il-Laqqgħa Ġenerali Ordinarka tal-Akkademja tal-Malti f'Dar l-Ewropa u nħatar kunsill ġdid għas-sentejn li ġejjin. Olvin Vella nħatar President u l-membri l-oħra huma Joe Borg, Saviour Camilleri, Phyllis Debono, Dr George Farrugia, Victor Fenech, Reno Fenech, Ing. Maurice Mifsud Bonnici, Achille Mizzi, Rita Saliba u Trevor Żahra. Matul il-laqqgħa l-kunsill ta' qabel ressaq għadd ta' emendi għall-istatut li ntlagħqu unanimament mill-membri preżenti. Nawguraw il-ħidma t-tajba lill-kunsill il-ġdid.



Membri tal-Akkademja li attendew għall-LĠO

IL-PUNENT JURI IKTAR INTERESS FIL-LETTERATURA ĊINIŻA

Minn mindu l-kittieb Ċiniż, Mo Yan, rebah il-Premju Nobel fil-Letteratura (2012), l-interess fil-letteratura Ċiniża mid-dinja tal-Punent żdied. Id-dar tal-pubblikazzjoni Harper Collins reċentement xtrat ir-rumanz *Zu Jie* ta' Xiao Bai għal 60 elf sterlina biex tippubblikah fl-2015 bl-Ingliż, bl-isem ta' *French Connection*. Illum is-suq tal-ktieb Ċiniż hu l-ikbar fid-dinja. L-industrija ppubblikat 7.7 biljun ktieb fl-2011. Minn dawn 48 bieghu iktar minn miljun kopja; ħafna minnhom huma miktubin minn awturi Ċiniżi għal qarrejja Ċiniżi, imma hemm ukoll kotba tal-Punent maqluba fiċ-Ċiniż.


Achille Mizzi twieled f'Haż-Żabbar fid-19 ta' Frar 1939. Hadem bħala għalliem fl-iskejjel elementari tal-Gvern, uffiċjal tad-Dwana, u kien involut fl-organizzazzjoni ta' bosta attivitajiet kulturali fi ħdan il-Ministeru tal-Edukazzjoni, fejn aktar tard laħaq Assistent Kap. Kien Segretarju tal-Presidenza ta' Malta (1994-2000) u fl-2011 inħatar bħala Membru tal-Ordni tal-Mertu. Wieħed mill-fundaturi tal-Moviment Qawmien Letterarju u awtur ta' għadd sabiħ ta' ġabriet ta' poeżija. Huwa rebaħ il-Premju Letterarju fl-1993, fl-1999 u fl-2008.

Minn fejn u meta twieled l-interess tiegħek fil-poeżija u fil-kitba in ġenerali?

Jiena bdejt nikteb meta kelli xi sittax-il sena u kont għadni qed nistudja. B'xorti tajba kelli għalliema li huma stess kienu poeti tajbin... bħal Dun Frans Camilleri, Ġorg Zammit (ta' Wenzu u Rożi) u oħrajn. Dawn kienu jispjegaw il-poeżija tant tajjeb li nisslu fija mħabba għal-letteratura, li ma ħallietni qatt. Naturalment il-poeta jrid ikollu d-don mitwieled miegħu biex jikteb. Barra minn hekk irid ikun immaġinattiv u intellettwalment kreattiv. Irid ikun imkisser ukoll fis-sengħa tal-kitba, speċjalment fl-użu tal-kelma (il-lingwa). Fuq il-kreattività artisitika Francis Bacon kien qal hekk *"The creative process is a cocktail of instinct, skill, culture, and a highly creative feverishness..."*

Min jaqra l-poeżiji tiegħek jeħtieġ dizzjunarju (l-aktar il-ġenerazzjonijiet żgħażaġh) għax fihom hemm l-użu tal-Malti semitiku xi drabi arkajku, drabi oħra element qawwi tal-Malti li ġej mit-Taljan, anki erudit. Xi tgħid dwar dan?

Hija sfortuna kbira għan-nazzjon tagħna li sezzjoni ġmielha miż-żagħżagħ Maltin qed jitilfu l-mezz tal-komunikazzjoni li ħallewlna missirijietna. Jien ngħid għalija dik il-lingwa li nikteb biha hija dik l-istess lingwa, sabiħa, pura u naturali li tawni omni u missieri. Jekk in-nies tal-lum tilfu ċerti idjomi u espressjonijiet li kellna f'żgħozitna jfisser li l-ispektrum tal-esperjenzi strettament Maltin qed jidjieg u jintilef. Jiena nħossni kburi għal kif irnexxieli ħafna drabi nżewweġ l-element semitiku u dak romanz u nagħmel minnhom għodda artistika tal-oġġla espressjoni poetika.



Inti fost daww il-poeti moderni li għażlu jiktbu versi mirqumin u neqsin minn lingwaġġ oxxen, sensazzjonalist u li jdarras bla ebda skop ulterjuri. Xi tgħid dwar din l-għażla tiegħek?

Qatt ma emmint f'mezz irħis bħall-oxxenità biex inbiġh lili nnifsi. Dan jgħodd wisq aktar meta l-awtur jinqabad biċ-ċar

li qed ideffes dawn l-elementi barra minn lokhom bħala pretest. Dan ma jfissirx li f'ċerti poeżiji minn tiegħi ma kontx senswali għall-aħħar. Imma pornografiku ma kont qatt. Għannejt dak li Oliver Friggieri sejjaħlu *l-innu lis-senswalità u l-poeżija tas-setgħat passjonali*. Dan il-kritiku kbir ikompli jżid li l-poeżija tiegħi...*tinzel fis-saffi tal-ispirtu bis-saħħa tal-istess senswalità*. Jekk jtgħaqqdu ż-żewġ naħiet l-iżjed imbiegħda ta' din il-viżjoni, tista' tinstab is-sintesi: *il-profondità qaddisa tas-senswalità, jew is-senswalità ta' kull ma huwa fundamentali fl-eżistenza*.

(L-Intervista sħiħa tista' tingħar fil-ħolqa: <http://patrickjsammut.blogspot.com/2013/09/intervista-mal-poeta-achille-mizzi.html>)

IL-ĦTIEĠA TAT-TRADUZZJONI LETTERARJA

MINN LINGWI BARRANIN

Paul Zahra

Il-letteratura bħall-arti ma taqax taħt il-limitazzjonijiet tad-distanzi u taż-żminijiet. Hi f'kull sens universali għax tappartjeni għall-umanità kollha u mhux biss għall-ilsien li oriġinalment tinkiteb bih. Madankollu b'kuntrast mal-arti viżiva, id-diversità tal-lingwi jagħmluhelna impossibbli li naqraw kull xogħol letterarju bil-lingwa oriġinali u minħabba dan toħroġ bla ambigwiżà ta' xejn l-importanza tat-traduzzjoni.

Jekk pajjiż japprezzax jew le t-traduzzjoni letterarja bi lsien jiddependi minn kif iħares lejn il-qari u lejn ilsen pajjiżu. Popli li għandhom id-drawwa li jaqraw mhux biss ix-xogħlijiet ta' awturi nattivi iżda dawk ta' awturi barranin japprezzaw is-siwi tat-traduzzjoni. Dan jidher ċar mill-għadd kbir ta' kotba ta' kull ġeneru li jiġu tradotti għall-Ingliż, il-Franċiż, it-Taljan, il-Ġermaniż, l-Ispanjol eċċ. Hu fatt li hadd ma jista' jiċhdu li meta wiehed ma jafx jaqra jew jifhem sew xogħol b'lingwa barranija ta' bilfors ikollu jirrikorri għat-traduzzjoni biex jirnexxilu jagħmel dan. Madankollu, id-differenza bejnna l-Maltin u popli oħrajn b'lingwi – b'industrija u tradizzjoni ta' pubblikazzjoni stabbiliti – hi li bosta minna nippreferu nagħzlu li naqraw traduzzjoni ta' xogħlijiet ta' awturi barranin aktarx bl-Ingliż jew b'lingwa oħra milli bil-Malti. Dan jirriżulta bla dubju ta' xejn mill-bilingwiżmu ta' pajjiżna, min-nuqqas ta' interess fil-qari b'mod ġenerali, u sfortunatament mill-istigmatizzazzjoni li l-Malti mhux kapaċi jwassal is-sbuħija u l-ekwivalenza letterarja ta' xogħlijiet miktubin b'lsna barranin. Il-ftit tradutturi Maltin li lesti jittraduċu xogħlijiet letterarji bil-Malti jista' jkun ukoll fattur ieħor għan-nuqqas ta' traduzzjonijiet ta' awturi barranin. Jeħtiġilna għalhekk nibdlu l-mentalità tagħna u nibdew napprezzaw li traduzzjoni bil-Malti mhux biss hi valida daqs traduzzjoni b'lingwa oħra li kapaċi naqraw biha iżda toffrilna wkoll is-sodisfazzjon li naqraw u nħaddmu lsen pajjiżna.

Ma nkun qed ngħid xejn ġdid jekk ngħid li l-kuntest limitat tax-xogħlijiet letterarji bil-Malti ma jippermettilniex għażla kbira. Madankollu dan in-nuqqas ta' materjal ta' qari bil-Malti jista' jimtela b'xogħlijiet tradotti. B'hekk kulma nkunu qed nagħmlu hu li nimportaw kapolavuri letterarji minn pajjiżhom u niddomestikawhom għall-ħtiġijiet tagħna. Fuq naħa, fost dawn il-ħtiġijiet hemm dik li hafa drabi dawk li jhobbu jaqraw bil-Malti ma jsibux biżżejjed kotba bil-Malti li jissodisfawlihom xewqithom u jokkupawlihom il-ħin disponibbli tagħhom għall-qari. B'hekk jispiċċaw jirrikorru għal qari bi lsien barrani. Fuq in-naħa l-oħra hawn minn iqis li t-traduzzjoni ta' xogħlijiet barranin bħala theddida għall-awturi Maltin! Meta kont qed infittex pubblikatur għall-ewwel rumanz tradott minni skantajt bis-sħih meta bosta pubblikaturi wrew li kienu kontra t-traduzzjoni ta' xogħlijiet letterarji; kien hemm min qalli li r-riżorsi li għandhom lesti jużawhom biss għat-talent Malti. Bħallikieku t-talent Malti hu mhedded mit-traduzzjoni! Jew inkella bħal dak li qallu tradutturi bħal Saydon u Xuereb ma kkontribwixxewx għat-talent Malti! Kittieb jew pubblikatur ta' vera ma għandux

jara t-traduzzjoni ta' xogħlijiet letterarji barranin bħala theddida. Ftit huma l-awturi barranin kbar li ma jaqrawx jew li ma qrawx xogħlijiet letterarji tradotti bi lsienhom. Nasal biex ngħid ukoll li ma jipprovawx jew ipprovawx jittraduċu huma stess xogħlijiet tal-awturi preferiti tagħhom, u li fl-aħħar mill-aħħar jispiċċaw jinfluwenzawlihom kitbiethom. Għalhekk, hi tassew sfortuna li min jithajjar jikteb bil-Malti s'issa f'it li xejn jista' jgawdi mit-traduzzjoni bil-Malti ta' bosta mill-awturi barranin u japprezza verament kemm it-traduzzjoni hi importanti għalih. Minn dan il-lat sakemm is-sitwazzjoni tibqa' dik li hi l-kittieb Malti jinsab tassew tellief. Insemmi biss aspekk wiehed: il-livell ta' intertestwalità li jista' jhaddem ir-rumanzier lokali. Jekk dan bħall-awturi barranin ikollu għad-dispożizzjoni tiegħu x-xogħlijiet letterarji bi lsienha żgur li jkun jista' jtejjeb il-livell tax-xogħlijiet letterarji tiegħu. L-intertestwalità fost affarijiet oħrajn tiġġenera l-letteratura però din tista' tkun aktar effettiva jekk preferibbilment tittiehed minn xogħlijiet tradotti jiġifieri tkun intertestwalità intralingwistika aktar milli interlingwistika.

L-għażla tiegħi li nitraduċi xogħlijiet minn awturi Franċiżi hi pjuttost marbuta ma' dak li qed jingħad hawn fuq u mal-importanza tat-traduzzjoni fl-iżvilupp letterarju. S'issa ttraduċejt għall-Malti r-rumanz *Meaulnes it-Twil/Le Grand Meaulnes* ta' Alain-Fournier u n-novella *Id-Dar tal-Qattus bir-Rakketta f'Idu/La maison du chat-qui-pelote* ta' Balzac. Is-sena d-dieħla biħsiebni nipubblika r-rumanz klassiku *Salammbô* ta' Gustav Flaubert bħala t-tieni ktieb fis-seniela *Traduzzjonijiet Kotba Letterarji*. Ma kontx nasal għal-livell tat-traduzzjoni ta' *Salammbô* li kieku ma' zammejtq quddiem t-traduzzjoni biblika ta' Saydon u t-traduzzjonijiet tal-epiċi Griegi ta' Xuereb. Ix-xogħlijiet letterarji li s'issa ttraduċejt kollha ġew tradotti f'lingwi oħrajn għaliex dawn jagħrfu l-vantaġġi li wiehed jakkwista meta jaqrahom bi lsien pajjiżhom. Kull meta qarrej jaqra b'lingwa li mhix tiegħu ma jkunx qed jagħmel għajr traduzzjoni mentali ta' dak li jaqra; għalhekk meta hu jaqra t-traduzzjoni Ingliża ta' ktieb ngħidu aħna bil-Franċiż ma jkunx qed jagħmel mentalment għajr it-traduzzjoni ta' traduzzjoni. F'dan is-sens it-traduzzjoni bil-Malti ta' rumanz Franċiż toqrob aktar lejn ix-xogħol oriġinali meta qarrej Malti jaqrah bil-Malti u mhux b'lingwa oħra.

In-nuqqas ta' traduzzjoni letterarja bil-Malti għadu joħloqlina lakuna li lingwi barranin ilhom li hasbulha. Nagħlaq billi nistaqsi xi ħtieġa kelli l-Ingliż li jittraduċi 'l fuq minn disġin biċċa xogħol letterarja ta' Balzac kemm f'haġtu kif ukoll wara mewtu meta bħala lingwa hu mogħni b'letteratura hekk rikka? B'liema mod mela nistgħu niġġustifikaw li ħtiġijietna f'dan ir-rigward għandhom ikunu anqas minn dawk ta' haddieħor?

classicu@live.be

SID JEW SKJAV?

Therese Pace

Nies, kemm inħossni importanti! Jien, il-mowbajl, biċċa ingenu li bilkemm nidher ħdejn kobor il-bniedem imma li jien tant abbli hekk li għandi ħila ngennu għax ngħaddih fil-ħila tiegħi. Jiena sirt l-ispalla ta' min xtrani, il-ħabib, l-essenzjal li mingħajru ma jgħaddix. Sar jistrieħ fuqi għal kollox donnu biex ifarfar minn fuq spallejha ħsebjiet żejda li jtaqqlu l-moħħ donnu li l-bniedem ma jridx iktar jerfa' l-pizijiet tiegħu jew ma jiflaħhomx iktar. Jew, min jaf, forsi t-tnejn.

Imma ħa ngħidilkom sewwa sewwa għaliex u kif iltqajt ma' dan ħabibi. Darba minnhom, wara l-ewwel għajta li kien dabbar mingħand ommu għax kien dam barra żzejjed, skont hu mhux jitbaħrat imma jieħu siegħa bażż, kien iddeċieda li jeħtiegi biex infakkru dak li kien jinsa hu għax moħħu kien żurżieqa jew għax meta kien ikun fil-kumpannija ta' shabu kien jinsa l-jum u l-ħin. Wara li dam jittawwalli ma nafx kemm fl-armatura, daħal fil-ħanut u ċumm paqq! "Dak irrid," qallu lil sid il-ħanut. Ħadni f'idu u mill-ewwel beda jmelisni b'idejha torja u roża donnhom tas-salamun. Fetaħli l-għatu li kien jipproteġini mid-daqqiet bla bżonn u beda jbagħbas fija mill-ewwel. Kemm hu kurjuż, għedt f'qalbi dak il-ħin, jien u hu se mmorru tajjeb flimkien għax jien il-kurżitajiet nikolhom bil-ħobż u naħzinhom għewwa fija bħal teżori. Heqq, qatt ma taf meta ser tiġi bżonnhom fil-ħajja!

Smajtu jgħid li se jibdilli ismi minn *iPad* għal Bażużlu. Iktar jixraqli, qal, peress li kelli nkun il-bažużlu tiegħu, jiġifieri dak li jitolbu x'jitolbu kien jagħtihulu u li kelli jaqdiha f'kollox. Iktar ftuħ u tmellis meta wasal id-dar għamilni għani u mimli mhux ħazin għax għabbieni bl-informazzjoni kollha biex jekk nintilef isibni f'qasir żmien. Tal-ġenn man! X'lussu! Bilfors li kelli bżonni bħall-ħobż, għedt f'qalbi. Imbagħad biex qatt iktar ma jisma' l-qrid t'ommu, tani l-ħin li fih irrid infakkru biex imur lura d-dar kull nhar ta' Sibt filgħaxija billi ndoqqlu qanpiena ċkejna, id-data ta' għeluq snin ruxxmata nies li għalih kienu importanti, il-ħin fi xhin inqajmu għall-iskola kull filgħodu u għaġġalni wkoll niftakarlum n-numri tat-telefon ta' shabu u ta' daww kollha li f'ħajtu kienu jfissru xi haġa jew oħra. Mhux hekk biss, imma minħabba l-kapaċitajiet tiegħi li nurih il-ġmiel u l-kobor tad-dinja ta' madwaru permezz tal-internet, ta' spiss jitlobni nagħtih ir-rapporti dwar xi kurżitajiet li jkollu jew dwar xi kalamità li tinħoloq fid-dinja ta' hemm barra, bħal ngħidu aħna xi terremot, xi gwerra, xi tsunami jew

x'naf jien. Saħansitra n-numri tal-lottu jitlobni nitkixxiflu għal missieru nhar ta' Sibt u r-riżultati tal-logħbiet tal-futbol lokali. Ara kemm jien bravu u avangardista! Sa hemm kieku mhux wisq, niflaħ ingorrlu dan il-piż fuq spallejha, imma li jgħabbini b'ħafna numri jew formuli kif sejħilhom hu biex waqt l-eżami tas-somom u l-fizika ma jinsihomx, dan qerq ngħidlu jien u jien rett, ma niħux gost inqarraq. Kif lanqas ma nippermettilu jużani biex iweġġa' jew idejjaq lil ħaddieħor. Naħseb li hawn inkorru ħabib! Għal dil-ħaġa għandi soluzzjoni wkoll. Jien ħadd ma jdaħħalni fix-xkora jew f'xi basla xbin. Meta taqbiżli niddeċiedi li nithabbell fija nnifsi, nitgerfex u hekk ingerfex lilu wkoll. Malajr insiblu tarfu jien jekk ikun hemm bżonn!

Bilħaqq, ilbieraħ kelli biċċa xogħol importanti tassew. Bħas-soltu wassaltlu messaggġ li milli jidher kien speċjali għax wara li qraħ ħassejt idu tirtogħod u biesni fuq xofftejja bid-dehwa li kelli. Min jaf x'kien dal-messaggġ hekk importanti għax lili ma jhallinix naqra dak li nwassallu, jgħid li daww affarijiet privati u tiegħu biss u għalhekk m'għandix dritt inkun naf daww l-affarijiet li mhumieħ tiegħi. Biex ingorrlu u nwassalhom biss qiegħed jien, il-pastaż tiegħu. Tgħid kienet xi aħbar sabiħa li għadda minn xi eżami importanti? Tgħid xi messaggġ mingħand xi firilla li ħadet grazzja miegħu? Eh, issa xi haġa hekk nistennew, qed jikber hux, wasal fuq l-għatba tar-Rebbiegha ta' ħajtu. Nittama li meta jsib is-sieħba ideali lili ma jinsinix hej, wara dak kollu li għamilt u għadni nagħmel miegħu u wara daww il-messaggġi kollha li naħseb li jkollu nwasslilha jekk u meta jsibha.

Dil-ġimgħa kelli l-opportunità li nsir naf kemm niswielu u kemm sar miġbud lejja. Daħal f'ħanut jixtri u bl-aljenazzjoni li kelli biex ifittex jitlaq 'il barra, insieni warajh fuq il-bank tal-ħanut. Ipprovajt inpespislu imma ma semagħnix. Tal-ħanut ħatafni bil-għaġla u mgħarraqli li hu qafilni f'kexxun.

Imma l-għada filgħodu ġie jiġri sidi u salvani. Kemm feraħ meta sabni mill-ġdid. Kemm mellisni, kemm dawwar u qalleb fija biex jara kelli xi messaggġ għalih. Kemm ħassejtni utli u importanti dak il-ħin. Naħseb li rnexxieli nagħmel minnu skjav tiegħi. Mil-lum 'il quddiem meta jfettilli jien insejjaħlu u tarah ġej jiġri ħdejja biex jara x'jonqosni. Mil-lum 'il quddiem niddetta jien għax intbaħt li mingħajri ma jgħaddix u għalija jagħmel kollox. Imma, kos, jien ngħaddi mingħajru? Fil-verità, minna t-tnejn, min hu s-sid u min l-iskjav?

IL-POEŻIJI

DAWL

Bħal qawwa
fgata f'ċilindru dejjaq
marsus kien l-univers fi traba ċkejkna.
Inferaq is-smewwiet. Mill-berqa għammixxa
elf xemx ittajret għal ġol-baħħ,
elf dinja.
X'imkien fil-beraħ wiesa'
fiż-żmien imdendel li ma fihx qisien
tgedwed il-ħamba ta' ponn trab imsejken,
il-ħsejjes imbegħdin t'elf saltna kbira
mirduma taħt ir-ramel,
il-bikja mdemma tal-imjassar sieket,
il-wegħha tat-twellid,
il-karba ta' min jagħnet u min jishar,
l-għajta tal-mewt li jislet
il-fomm imberrah fl-aħħar nifs tal-ħajja.
Mill-għoli wasal issa
id-dawl ta' kewkba ġdida
li nżergħet fis-smewwiet miljun sena ilu.

ACHILLE MIZZI

TAQBILJET

Dak l-insett żgħir u ħamrani,
Li ngħidulu nanna kola,
Ilni ħafna ma nara bħalu,
Minn tfuliti, żmien l-iskola.

Il-frawli nħobbu ħafna,
Għandu togħma eċċellenti,
Ta' Marjan l-aqwa fis-suq,
U bnin bħalu, qatt ma dduq.

Għandi aptit norqod raqda,
Fil-fond, u ndum ma nqum,
Għax xbajt, issa rrid nieqaf,
Minn dil-ħidma ta' kuljum.

CHARMAINE TANTI

IT-TLIETA 2 TA' NOVEMBRU 2004

Mewt, qerda, tmien.
Kollha l-istess ħaxu.

Mara sbejha liebsa vjola
għada flgħaxija
tigi għalija
biex teħodni norqod magħha f'sodda waħda
ħalli mad-daqq ta' nofsillejl
tistampali fuq xofftejjja
bewsa sħuna
bewsa dejjiema
b'togħma ta' sliema.

Imbagħad
ma nqumx aktar minn dik is-sodda.


ALFRED MASSA

UE

F'dawn is-swali 'mpestat
hemm żdrajjati fuq is-sodod infettati
bil-flus tal-ewros inkallati
Sarkozy u Merkel
Gonzi u Berlusconi
Zapatero u Cameron
u bħal dbieb tax-xitan infurjati
b'għajnejhom sporguti 'l barra
bħal stallett fil-fond tal-ġewwieni jnawru
u jien bħal ħaruf tari u safi
nkiss inkiss fuq ponot subgħajja
lejhom nersaq qajla qajla
u l-polz inħossilhom
u nisma' biss lil qalbi tħabbat.


ANDREW SCIBERRAS
(Minn *Frammenti minn Moħħi*, 2013)

MINN FUQ L-IXKAFFA




VARIEGATED PANSIES/VIOLE DEL PENSIERO VARIEGATE ta' Maurice Mifsud Bonnici, Malta 2013.

Din hija gabra ta' poeziji bilingwi (Ingliz u Taljan) miktubin minn dan il-kittieb u poeta ta' sengha u esperjenza kbar li illum jgħodd mat-87 sena. Fid-daħla kritika l-Prof. Oliver Friggieri jikteb hekk: "All his poems are somehow related, not simply structurally, as solid, verbal composite forms of expression, but also textually. Recurring themes somehow relate each poem to the rest, and all eventually constitute one composite set of pages, a sort of diary which is one formidable declaration of sentiments and values." Dan huwa poeta li fl-versi tiegħu għandu kemm mit-tradizzjoni Romantika kif ukoll mill-inflwenzi tal-poezija moderna u kontemporanja. Jithaddmu xbihat mill-isbaħ, b'Ingliz u b'Taljan impekkabbli.



THARBIX ta' Salv Sammut, Malta 2013.

Din hija t-tielet gabra poetika ta' Salv Sammut li illum huwa anki Segretarju tal-Għaqda Poeti Maltin. Fiha nsibu migburin 60 poezija li jittrattaw temi diversi. Il-ktieb għandu bħala daħla erba' kummenti kritiċi qosra miktubin mill-pinna tal-Prof. Oliver Friggieri, Patrick Sammut, Therese Pace u Alfred Palma. Kif tikteb Therese Pace, fil-versi ħielsa ta' Sammut naraw il-poeta ħassieb, il-vjaġġatur solitarju, l-idealist, il-kritiku. Pace tkompli: "jinħass qawwi ferm l-element sfidant ta' Sammut li ma jiddejjaq xejn ikun differenti billi jimxi għal riħu biex ma jingarrx mill-kurrent tal-liberaliżmu sfrenat u ma jitteħidx mill-umanità msewsa ta' madwaru." Palma jikteb: "jinħass sewwa s-sens ta' altruwiżmu li l-poeta jhoss (u jemmen) li hu essenzjali, jekk xi darba dak li joħlom bih jista' jasal li jseħħ."



OSSESSJONI ta' Carmel Scicluna, Pubblikazzjoni Merlin Publishers Ltd., 2013.

Dan hu rumanz ta' 155 paġna li bih Carmel Scicluna rebaħ l-Ewwel Premju tal-Konkors Letterarju tal-Kunsill Nazzjonali tal-Ktieb/Aġenzija Żgħażaġh. L-ewwel impressjoni ta' min jibda jaqra dan ir-rumanz hi li Scicluna b'xi mod jew ieħor telaq minn xogħlijiet klassiċi dinjija bħalma huma *Lolita* ta' Nabakov u *The Satanic Verses* ta' Salman Rushdie, żewġ kittieba għal qalbu ħafna. Imma aktar ma wieħed jaqra aktar jinduna li Scicluna jirnexxlu jzid minn tiegħu u b'hekk jagħti lil dan xogħlu, ambjentat fiċ-ċokon ta' Hał Qormi, laqta oriġinali. Jinħass il-konfront (jew djalettika) bejn il-kbar u ż-żgħar, filwaqt li Scicluna ma jiddejjaq xejn jinkludi esperjenzi tabù li jgħaddu minnhom it-tfal kemm id-dar kif ukoll l-iskola. Bħal dejjem, Scicluna huwa osservatur attent ħafna tal-komportamenti tas-soċjetà Maltija u, fejn hemm bżonn, ma jiddejjaq xejn juża lingwaġġ li jista' jdarras jew jolqot fil-laħam il-ħaj.